

అంతరాత్మ

స్నాయం సమయం; క్రుంగిపోతూన్న దినకరుని యెర్రని
 చూపు.... యింటిముందు తోటలో వాలుకుర్చీ మీద ఒంటరిగా
 కూర్చున్న డాక్టరుకోదండరామయ్య మీదపడుతూనే మాయమైంది.
 వీచే చిరు గాలి పాటకి, హోరెత్తే అలల వాద్యానికి, పూలగుత్తు
 లతో వున్న చెట్లు తల వూపుతుంటే డాక్టరు తల సంతోషంగా
 వూగింది. తలెత్తిన ముఖానికి ఆకాశం అగుపించింది. ఆ విసిలా
 కాశంలో అక్కడక్కడా చెదరిచెదరి ముక్కలుముక్కలుగా సంచ
 రించే తెల్లని మేఘాలను చూచి మోదంతో ముగ్ధుడవుతున్నాడు!
 అమ్మయ్యా! తీరుబడి యెరుగని జీవితానికి కోరుకున్న ప్రదేశంలో
 విశ్రాంతి ఈ వేళనుంచే మొదలైంది! ఇంత చక్కని యిల్లు....
 యింటి చుట్టూ మోదాన్ని గొల్పే ప్రదేశం.... హాయినిచ్చే కమ్మని

వాతావరణం.... ఇవన్నీ తను యీ వయసులో కూడా ఆనందించగ
లుగుతున్నాడే. — తనలో యావన రక్తపుభాయలు సమసిపోలేదు.
ఆనందంతో పుబ్బుతూ తనెంత అదృష్ట వంతుడనని అనుకోకండా
వుండలేకపోయాడు.

చీకటి కొద్దికొద్దిగా వ్యాపిస్తోంది. తన హోదా, గౌరవ మర్యా
దలు, పేరుప్రతిష్ఠలు, తన కోరికలు కొనసాగిన వైనం, తన పిల్లల
గొప్పతనం, చివరకు తన జెక్కుచెదరని ఆరోగ్యం ... అంతా నెమరు
వేసుకొని మురిసి పోతున్నాడు! ఈ ఆత్మామోదంలో ఒక తలపు
తన ఆలోచనలకి కొద్దిగా అంతరాయం కలిగించింది. తన భార్య
సంగతి.... ఆత్మలో ఆత్మగా మెసలింది తను యెంతంటే అంత!....
ఆమె చనిపోయిన లోటు యిదివరకు తనకు అగుపించకపో
యినా — ఆమె యిప్పటిలో వుంటే యెంత బాగుండేది? రానురాను
ఆమె గురించి ఆలోచనలతో మెదడు నిండి పోయింది. తను
యిన్నాళ్ళూ భార్యగురించి పలవరించకుండా యెలా వుండగలి
గాడు?..... చాలా సేపటివరకూ తన మీద తనే విసుక్కొన్నాడు
..... ఆమె ఆరోగ్యం బాగా లేనప్పుడు స్థలం మార్చవలసింది.
మెద్రాసులోవున్న స్పెషలిస్టుకు చూపించవలసింది!.. లేక బొంబాయి,
తీసుకవెళ్ళివుంటే బ్రతికేవేమో? అప్పుడు తీసుకొన్న శ్రమ
జాగ్రత్త చాలా తక్కువనిపించింది. ఈ విషయం అంతా తను ఇది
వరకు యెందుకాలోచించలేదు? భార్యకు అనారోగ్యంగా వున్నప్పు
డైనా తనకు తట్టలేదే! అలా తట్టకపోవటానికి, చనిపోయాక పల
వరించకపోవటానికి కారణ మేమిటి? ఈ వృత్తిలో మునిగిపోయి
ఇలా ఆలోచించటానికే తీరుబడి లేకపోయిందే! తన జీవితంలో
యిదొక్కటే బాధ — మరే బాధలు నలుగురిలా తను అనుభవించ

లేదు.....ఇక అనుభవించ ననిపించింది..... సృష్ట్యాది
నుంచీ చాపు బ్రతుకుల మయమైన మార్పులేని మానవచరిత్రను
మరచిపోయినట్లుం దీయన....తను యేం చేసుంటే భార్య బ్రతి
కుండెదోనని యింకా యింకా ఆలోచిస్తున్నాడు.

ఈ ఆలోచనలు భార్యను ఒక్కసారి చూడాలనే కోర్కెకు
దారితీశాయి. లేచాడు....ముందు గదిలో తనూ భార్య కలిసి
తీయించుకొన్న ఫోటో ముందు నిల్చున్నాడు. నిల్చునే తదేక
దృష్టితో మనసు అగ్నంవేసి చూస్తూంటే ...ఆమె ఒంటిని సొంపుగా
ఉన్న నగలు....ఆ ఆరువందల రూపాయల పట్టుచీర....ఆ నవ్వు
ముఖం....నవ్వుతూ వెక్కిరించినట్లు....వెక్కిరిస్తూ యేదో ప్రశ్నిం
చినట్లయింది.... ఆ ప్రశ్న తన శరీరమంతటినీ మలేరియాజ్వరం
వచ్చినట్లు చేసింది!....నిద్రలో పీడకల గాంచిన మనిషికి తెలివి
వచ్చినట్లయి....అబ్బే-అబ్బే....అనుకొని అక్కడనుంచి బయటకు
వచ్చాడు. అంతా చీకటిగా వుంది. క్షణం క్రితం అందగా కనిపిం
చిన మేఘాలు, ఇప్పుడు అందమైన నక్షత్రాలను ఆకాశంలో కప్పి
శాయి! సాయంసమయపు అరుణరేఖల్లో అల్లాడి పోయిన తరంగాలు
భీభత్సంగా, నిశలో హోరెత్తుతున్నాయ్. అందమైన ప్రకృతి మసి
పులముకుని భూతంలా భయపెడుతున్నట్లనిపించింది! మళ్ళీ
ధైర్యం తెచ్చుకోడానికి ప్రయత్నిస్తూంటే పిరికితనం హెచ్చవు
తోంది! తన భార్య తనను వెక్కిరించలేదే!! ఏమీ అనలేదే! తనకే
ఆ తలపు వచ్చివుంటుంది! తనలా సంస్కారం చదువూ వున్న
వాడికి ఇలాంటి పిచ్చిఆలోచన లేమిటి? పోనీ ఆ బంగారం కనీసం
శృంగారంతో వున్నన్నాళ్ళయినా అనుభవించలేదా? ఏమీ తీసుక
పోయానని తన భార్య ఎలా అనగలగుతుంది? అది బొమ్మ! తనే

అలా అనుకున్నాడు! తనెందు కలా అనుకోవాలి? అయినా
 యిన్నాళ్ళు లేనిది యిలాంటప్పుడు యీ ఆలోచన ఎందుకు
 రావాలి, వట్టి పిరికివాడ నయ్యాననుకుని వెళ్ళి మళ్ళీ ఫోటోముందు
 గొల్చున్నాడు. చూసాడు! కన్నెర్రచేసి చూశాడు. కాని మనసు
 బితుకు బితుకు మన్నట్లు తోచింది. ఆ బితుకుతోపాటు తనకు యిది
 వర కెన్నడూలేని అదొక విధమైన బెదురు కలిగి, తను లేని ధైర్యం
 తెచ్చుకుంటున్నానని యెవరో ఎత్తిపొడిచినట్లనిపించింది... బయి
 టకు వచ్చాడు.... ఆ ప్రశ్న భార్య వేసిందికాదు... తనలోనుంచి
 వచ్చింది. ప్రకృతి నలుమూలలనుంచీ ఆ ప్రశ్నే ప్రతిధ్వనించిన
 ట్లనిపించి కంపించిపోయాడు. “నే నామెతో చేరనంటే చేరన”
 అనుకోవాలని ప్రయత్నించినా తనలోని జ్ఞానం ‘తప్పకుండా చేరి
 తీరుతావని డమరుకంలా డమడమ లాడుతోంది!....

ఎలాగో భోజనం చేశాక ఆ గడచిన నిమిషాలన్నీ తమా
 షాగా వున్నాయే అనుకున్నాడు. కుళ్ళిన శవాలను కూడా కోసిన
 తను, ఆ గడియల్లో చిన్నపిల్లాడిలా బెంగవడిపోయానని, ఆ క్షణ
 కమైన అధైర్యం, మళ్ళీ పొరపాటునైనా రాకుడదని మనసు
 దిట్టం చేసుకొన్నాడు. నిద్రపోయేవరకు వాకిట కుర్చీలో కూర్చున్నా
 ఆ తలపే రాలేదుగానీ మంచం మీద నడుంవాలాగానే, నరాల్లో
 బలంలేని మనిషిలా, అదోలా అయిపోతున్నట్లనిపించింది.

“భార్య... ఫోటో... తన డబ్బు... మేడలు.... ఈ భవనం....
 ఆకాశం.... భూమి.... భూతం... కుర్చీ.... పరుపు.... పరుపుమీద తల
 గడ.... తలగడమీద తన తల.... తలమీద వెంట్రుకలు... వాసననూనె
 వ్రాసే యీ వెంట్రుకలకే నిప్పంటిస్తారే!”... నిర్దిష్టత లేని ఆలోచన

లన్నీ వ్యాపిస్తూంటే ఛా, ఛా అనుకొన్నాడు. అంతటి ధైర్యశాలికి
 యిలాంటి ఆలోచనలు ఎప్పుడై నా వస్తాయని కలలోనై నా అనుకొ
 న్నాడా? పడుకోవడానికి ప్రయత్నించాడు... ఆ ప్రయత్నంలో
 పడుకుంటూనే మధ్య మధ్య తెలివి వచ్చేసింది. — ఆలోచించేవాడు.
 వ్యర్థమైన ఆలోచనలని — మళ్ళీ పడుకోవడానికి ప్రయత్నం.... ఇలా
 తెల్లవారి పోయింది.. మళ్ళీ ధైర్యం.. నిరుత్సాహం. ఏవో తలపులు.

మిట్టమధ్యాహ్నం. మంచినిద్ర తీశాడు లేచేసరికి దాహం
 వేసింది నిద్రలో ఏవో కలలు - సరిగాజ్ఞాపకంలేదుజ్ఞాపకం చేసుకోడానికి
 ప్రయత్నించలేదు. నీరు త్రాగుతూంటే యే పదేళ్ళ నాడో ఎవడో
 పల్లెటూరువాడు ఉపయోగించిన “దాహం” అన్న పదం మెద
 డులో మే మారుమూలలో దాగున్నదో, యీ క్షణానికి తలపుకు
 వచ్చింది. నీరు సగం తాగి ఆగిపోయాడు. ఆ మనిషి - ఆ మాటలు
 ఆ సన్నివేశం. అంతా కళ్ళెదుట వుంది ... “అబ్బా! ఈ డాక్టేరికి వల్ల
 మాలిన దాహం. ఇంకో డాక్టేరిదగ్గరికిపోదాం!” అప్పుడు యిలాంటి
 వెధవలు రాకపోతే నేం అనుకొన్నాడు. ఆమాటలే యిప్పుడు మరోలా
 అర్థం యిస్తున్నయ్. అందులో యేదో సత్యం వుందని తనకెవరో
 నొక్కి చెప్పుతున్నట్లనిపించింది. ఈ కొత్త యింటిలో బరే ఆలో
 చనూస్తున్నయ్! ఫోటో చూసి రాతంతా నిద్రలేమ! దాహం వేసే
 నీరు త్రాగితే యిలాంటి ఆలోచనలు యెందుకు రావాలి! మనిషి
 తన జీవితంలో తృప్తి లేకుండా బ్రతకటంకంటే యింకో నేరం లేదు.
 సుఖ జీవనంలో మంచి బ్రతుకుతెరువులో ఉన్నత శిఖరాలగురించి
 ఆలోచించి తను బ్రతికాడు.... అలానే బ్రతకాలని నిర్ధారించాడు ...
 తన కిప్పుడు లోజేం వుంది? లేనిపోని ఆలోచనలతో తనెందుకు

గిజగిజ గింజుకోవాలి; ఈ నిమిషంనుంచీ తను మామూలు మనిషినని అనుకొన్నాడు.

మధ్యాహ్నం పడుకోవటంవల్ల రాత్రి వేగం నిద్ర రాలేదు. వార్తాపత్రిక తిరగవేస్తూ యెవరో అంచం తిన్న ఆఫీసరుమీదవేసిన నేరం న్యాయమూర్తి యెదుట విచారణ అయ్యే వార్త చదువుతూనే ఆపేశాడు. ఆ ఆఫీసరు తనవంటివాడని స్ఫురించినట్లుయింది. తను వేరే అని అనుకొందా మనుకున్నా.... కోర్టు.... ప్రజ.... న్యాయవాది.... న్యాయమూర్తి.... అంతా కళ్ళకు కట్టోంది. ఇదంతా యేమి అనుకొన్నాడు! కోర్టు లెందుకుండాలి? న్యాయవాదులు — న్యాయమూర్తియెందుకు? తనలాంటివారున్నారనా? తను ప్రజలను దోచాడా? అన్యాయం చేశాడా? న్యాయం ఏమిటి? అన్యాయమేమిటి?..... డబ్బు గడించి సుఖంగా బ్రతకటం ఒకరిని దోచటమెలా అవుతుంది? ఆర్జించిన డబ్బుతోనూ ఉన్న దిట్టమైన శరీరంతోనూ, యిప్పుడు విశ్రాంతితో హాయిగా బ్రతకాలనేకదా, యాభై వేలిచ్చి యింత చక్కని ప్రదేశంలో యింతభవనం కట్టించాడు.. కలాంటప్పుడు, న్యాయా న్యాయ విచారణ తన కెందుకు కనిపించింది. మొదట తన కెందుకు లేకపోవాలని మళ్ళీ ఆ నేమి అన్యాయం చెయ్యలేదే అని అనుకోబోయాడు — అన్యాయం అన్నపదం మళ్ళీ మళ్ళీ తనను బల్లెల్లా చుట్టముట్టేస్తోంటే, — దాసోహం అన్నట్లనిపించింది! కుళ్ళురోగంతో గింజుకొనేవాళ్ళూ.... పక్షవాతంతో బాధపడ్డవాళ్ళూ.... పురుగులు పడ్డవాళ్ళూ రక్తం కక్కివాళ్ళూ... యిలా యెందరిదగ్గరో డబ్బు వందలు పుచ్చుకొని మందులిచ్చాడు... వాళ్లగురించి అప్పుడు లేనిది. . యిప్పుడే ఎందుకు తలపుకురావాలి? వారీ వంద లెలా యిన్వగలిగారు? వారూ దోచారా?... దోచబట్టినా అంత

హీనంగా చచ్చారు? యింత పేరుపడ్డ ఘనవైద్యుడైన తనూ
 వాళ్ళకేమీ సహాయం చెయ్యలేక పోయాడే! మనషి చేతుల్లోలేనిది
 ఏదో వుండితీరాలి! లేకపోతే తన భార్య ఎందుకు చావాలి? పో
 చచ్చాక సుఖంగా శాంతంగా కాలం వెళ్ళబుచ్చుతానంటే తనమీద
 ఎందుకీ ప్రశ్నలవర్షం కురిపించాలి?... తన భార్య కురిపించలేదే!
 తన మనసి అనవసరంగా వికలం అవుతోంది., ఐనా తను చేసిన
 అన్యాయం వింపుంది! విరామం లేకుండా పనిచేశాడు - దాని ప్రతి
 ఫలం పుచ్చుకొన్నాడు..., ఇందులో తప్పేముంది? అన్యాయం ఏ
 ముంది? యింత సమర్థించుకోవటం దేనికనిపించింది! న్యాయాన్యా
 యాలు మానవకల్పితాలు.... అవి కష్టపడేవాడు సుఖపడేవాడిని
 చూసి ఓర్వలేక కల్పించినవీ మాటలు. బ్రతికినన్నాళ్ళూ భోగలాభ
 సలతో బ్రతకాలి. దరిద్రంతో అబమటించిపోవటం దేనికి. నలుగురూ
 యిలానే తలుస్తారా? వాళ్ళతో తనకేమిటిపని తనతలపు తనది.. తనెం
 దుకు, అనవసరంగా, మనుష్యులు... జీవితాలు... యీ తర్కంలోకి
 దిగటం... ఆలోచించటం మానే ప్రయత్నంలో హోరుమనిపిస్తున్న
 సముద్రపు ధ్వని వినిపిస్తోంది... సముద్రం... కెరటాలు... ఆటు-
 పోటు... తుఫానులు... మనుష్యులు... మానవ సముద్రంలో తనొక
 నీటిబిందువు... తను మిగతా నీటి నుండి వేరుపడలేడు... ఆ నీటిలోనే
 కలిసిన తనొక బిందువు..! నీటితో కలిసివుంటేనే తన మనుగడ...
 బిందువుగా బయటకువస్తే రాలిపోతుంది. దిగువనున్న యిసుకలో
 నామరూపాలు లేకుండా యింకిపోతుంది. తనూ అంతే అనిపిం
 చింది. మనుషులతో వుండాలి... మనుషుల గురించి ఆలోచించాలి.
 వాళ్ళ కష్టసుఖాలు వంచుకొని వాళ్ళతో వుండాలి. వాళ్ళు ఆలోచిం

చినట్లు తనూ ఆలోచించాలి. లేకపోతే తనకుమనుగడలేదు.. న్యాయా
న్యాయాలున్నాయ్... మానవ కల్పితాలైనా మానవుని మనుగడకి
అవి ఉండవలసివాలి!.... అయితే.....

తను అన్యాయంగా ప్రవర్తించాడా? - తనలో పెద్ద ప్రశ్న
రేగింది....?

దీపం ఆర్పి చిన్న దీపం వెలిగించాడు. ఉన్న ఒక్క నౌఖరు
గాఢమైన నిద్రలో ఉన్నాడు. వాడెందుకు అంత హాయిగా పడు
కోవాలి తన కెందుకు సరాలు పీకినట్లయి నిద్రరరాకపోవాలి?
దానికి కారణం తనకు తెలుసుననిపించింది! వాలు కుర్చీమీద చార
బడి తన గడిచిన రోజులను సినీమాలా చూస్తున్నట్లుంది.

పేరుపడ్డ డాక్టరు జీవితంతో కథ మొదలు, బ్రాంచి ఆసు
పత్రిలో డాక్టరుగా వున్నప్పుడు:— సీరిరాత్రి— ఒక ఎల్సని పల్లె
టూరిమనిషి— డాక్టరింటి తలుపుమీదబడి పేదవాడ్మని, ఉన్న
ఒకే కొడుకుని రక్షించమని గగ్గోలు పెట్టుంటాడు. యెంత ప్రాధి
యపడినా— పొమ్మని గసుర్రేకాదు— గెంటించి వేస్తాడు... ఆమనిషి
తలబాదుకుంటాడు... కేకలు వేస్తాడు.... డాక్టరు తలుపు బిడాయి
స్తాడు.... ఆ రెండో రోజు ఆ మనిషి మళ్ళీ వస్తాడు... ఈసారి తన బం
గళా చుట్టు తిరిగి పకపకా నవ్వుతాడు.. మళ్ళీ ఆ క్షణంలోనే అంతు
లేని ఆవేదనను సూచించే గగ్గోలు.... త్రోవంటే పోయేవారు యీ
పిచ్చివాడ్ని చూసి కనికరించారు.... డాక్టరు ఒక్క క్షణం అప్పుడు
ఆలోచించినా, యీలాంటివాళ్ళు తన కెందరో?

పెద్ద ఆసుపత్రిలో ఒక వార్డుకు పెద్దగా వున్నప్పుడు— డబ్బు
పుచ్చుకుని వెనుకవచ్చి తక్కువబాధపడే శ్రీమంతులను ఆసుపత్రిలో

చేర్చుకొని, మొదటినుంచి కాసుకు కూర్చొని హెచ్చు బాధవడే పేదలకు వంగనామాలు పెట్టాడు.

ఒక కుర్రాడు.... డాక్టరుని చూచే గజగజలాడి పోతున్నాడు. ఈ డాక్టరు తప్ప మరెవరు బ్రతికించలేరని నమ్మకంవుంది. ఈ డాక్టరు గసుర్లకు, ఆ కుర్రాడు జడిసిపోయాడు.... యింకో డాక్టరు దగ్గరకు వెళ్ళి కొద్దికాలంలో యెందుకు చచ్చిపోయాడో తనకు తెలుసు

పాతికరూపాయల కన్నలేషను ఫీజు యెన్ని నందలమంది దగ్గర పుచ్చుకున్నాడు. అలా యిచ్చుకోలేకపోయాడని యెందర్ని పంపించలేదు. ఒక్కొక్కటి యిలా కొల్లలుగా కళ్ళెదుట డాక్టరుగా తను చేసిన పనులు కనిపిస్తున్నాయ్. అవి ఆపాలని తను ప్రయత్నించలేదు. — ఆపినా ఆగవని తనకు తెలుసు!

అప్పుడే రాత్రి రెండుగంటలు దాటింది. తను తనగురించి యింతవరకూ చూసిన ఆ బొమ్మలకు తనలోని ధ్వని ప్రతిధ్వనించుతూ తనలో యిదివరకు రేగిన క్రోధప్రశ్నకు సమాధానం యిస్తున్నట్లుంది. మంచంమీద చారబడ్డాడు. మనసేదో ద్రవించుకుపోతున్నట్లునిపించింది. జోర్ల పడకుని.... "ఆ కుర్రవాడు చావడానికి, ఆ తండ్రి పిచ్చివాడవడానికి.... కారకుడు నేనే!" అనుకొన్నాడు. మళ్ళీ మనసంతా మహాసముద్రం అయినట్లునిపించింది. ఆ గగ్గోలుతో "అయ్యో నేనెంత పాడుపని చేశాను. నా నిద్రకు భంగమని వాడిని పంపేశాను. గట్లు పుట్టలు దాటి నేవెళ్ళి ఆ కుర్రావాడికి మందిస్తే — చచ్చినా — వాడు తృప్తితో వుండి పిచ్చివాడు కాకపోను. నాకూ ఒక్కడే కొడుకుకదా! నేనే వాడి పరిస్థితిలో వుంటే! ఆరాత్రి మీద వాడి ఒకవందరూపాయలు పారేస్తే ఆర్థికస్థోమతగలవాడై యుంటే

పరిగె తే వాడినే!.... నేను డబ్బును చూసుకొనేనా బ్రతికాను....
మానవసమాజానికి సేకకుడైన డాక్టరుకు రాత్రి పగలూ ఒకటే!”

“ఎందరు పేదవాళ్ళు నేను వేగంగా ఆసుపత్రిలో చేర్చక
పోవటంవల్ల చచ్చిపోయారు? ఆ కు రాడిని ఆ డాక్టరు చేతకాక
చంపేశాడే! దయాధర్మాలు లేక బ్రతికానని... .. యివన్నీ అప్పుడు
నేను యెందుకు ఆలోచించలేదు..... పొరబాటునై నా నా కెందుకీ
ఆలోచనలు రాకపోవాలి?..... నేను గ్రుడ్డివాడ నయ్యానా? నా
ధనాపేక్ష నన్ను గుడ్డివాణ్ణిగా చేసిందా?.... యింత గుండె లేకుండా
నే నెలా బ్రతికాను....” డాక్టరు కళ్ళలో నీరు తిరిగినట్లయింది.
దొంతరులుగా ఆలోచనలు రేగి తనను మరింత కలవర పెట్టసా
గాయ్. తెలతెలవారినా యింకా కమిలిపోతున్నాడు. మొదట యీ
ఆలోచన లేమిటని బాధపడినా, తరువాత తనలో యేదో మనోవికాసం
కలుగుతోందని.... తనకీ మనోవికాసం యిదివర కెందుకు కలగక
పోవాలి?.... ఆ వికాసం చనిపోయిన తన భార్య కలుగచేస్తోందా?
లేక కష్టపడే పేదజనావళి గురించి తను ఆలోచించటం మొదలు
పెట్టడంవల్ల కలుగుతోందా?

తెల్లవారిపోయింది! ఆ వెలుగు తనలోనే వున్నట్లనిపించింద
స్నానం కాఫీఆయాక తోటలో యిటూ అటూ పచారు చేశాడు....
భవనం వేపు చూసాక... యాభై వేలు తన జీతంమీద గడించ
కలిగేవాడా? తను పొందిన సుఖం మర్యాదలు ఒక్కొక్కటే జ్ఞప్తికి
రాసాగాయ్. పదివేలు కట్టం ఇచ్చి తన కూతురును ఒక యంజ
నీరు భార్యను చేశాడంటే..... బేంకులో యాభై వేలవరకూ వుంచి
మెడికల్ సర్వీసు డైరక్టరుతో వియ్యం పొందాడంటే తక్కువ విష

యమా? తను జీతం మీసనే ఆనారపడివుంటే ఒక గుడెసెన్ నివసించవలసింది దీనికి ... లోకంలో నిజంగా దోచేవాళ్ళందరు లేరు తన కళ్ళెముట మామూలు వర్తకు లెందరు కోటిళ్ళరులు కలేదు. ఎందరు ప్రభుత్వోద్యోగులు మేడమిద్దెలు కట్టింపి పెళ్ళా అపేరవ్రాయలేదు. పెద్ద పట్టణాల్లో, పై దేశాల్లో డాక్టర్లు తనకంటె చాలా హెచ్చు డబ్బు పుచ్చుకుంటారే?..... వాళ్ళతో సరిపోలిస్తే తను గడించిన దేమాత్రం!... తను చేసిన అన్యాయం యేముంది? తనే యింత గిజగిజలాడిపోతే వాళ్ళలా గిజగిజలాడి చావాలి? తను బాధపడే అవసరం లేదనుకున్నాడు.

రాత్రంతా మేల్కొని పుండటంవల్ల మువ్వూహ్నం కంటి రెప్పలు బరువెక్కి పోతున్నయ్. పడుకుంటే మళ్ళీ యేవో ఆలోచనలు వచ్చి రాత్రికి నిద్ర పట్టదని చేతికందిన పుస్తకాన్ని బీరువానించి తీశాడు. పేజీ త్రిప్పగానే అగుపించింది —

“మనిషిలోని ఉద్రేకత ఆత్మని గ్రుడ్డివాన్నిగా చేసి తనలో పున్న జ్ఞానం యేం పన్నె తే చెయ్యనిచ్చేది కావో — ఆ పనినే చేయిస్తుంది. ఎప్పుడైతే ఆ జ్ఞానం తిరిగివస్తుందో. ఆ వ్యక్తి తన తప్పు అను తెలుసుకుని పశ్చాత్తాపపడతాడు.”

పుస్తకం మూసి పరుపుమీదకు విసిరేశాడు. ఈ పుస్తకం తనదగ్గర యెన్నాళ్ళనుంచో వుంది. కానీ తను యీ మాటలు యిదివరకు చూచినట్లు లేదు — చూసినా యిప్పటిలా అర్థంవేసుకొని ఆలోచించినట్లు లేదు. గడచిన రాత్రిలా మనస్సు ఆలోచించమొదలు పెట్టాంటే, అపి తన సౌఖ్యం హోవా తలుచుకొని మనస్సు త్రిప్పాలని పుబటలాటపడ్తున్నాడు.... ఈ ప్రయత్నంలో... మేడలు మిద్దెలు... దర్జాగా — ఒకరి ఖాతరు లేకంకా, ఒకరికి లొంగకుండా —

బ్రతికాడే?... ఆలాంటి తను, చిన్నపిల్లాడిలా.... మామూలు బజారు మనిషిలా, నిమిష నిమిషానికి యిలా కావడంవేనికి? గడచిన సొఖ్యాలు తలుచుకోవాలని విశ్వప్రయత్నం చేస్తూంటే—అవి మనసుకు సరిగ్గా అండటంలేదు.... అందినా యెంతో సేపు నిలవటం లేదు..... ఈ ఉక్కిరి బిక్కిరి కో యెవరో దూరంనుంచి యేదో పెద్ద ప్రశ్నతో దగ్గరకు వస్తున్నట్లనిపించింది. ఆ ప్రశ్న యిప్పుడు ఒళ్ళంతా జరజరా ప్రాకిపోయింది. "నువ్వు నీ సుఖాలని జ్ఞాపకం చేసుకొని ఆనందించగలవా?" ఎవరి ప్రశ్న వేస్తున్నారు? తనే! తనెందుకీ ప్రశ్న వేసుకోవాలి?

డాక్టరు అలా పరుపుమీద చాచబడిపోయాడు. ఇన్నాళ్ళు తను గ్రుడ్డివాడనయ్యానని, తన జ్ఞానంతిరివచ్చిందనీ, అంచేతనే తనెలా తిఃమక పట్టన్నానని, అనుకున్నాడు. ఒక కొఫీనధారిగతి పై చిన్న పిల్లలనుంచీ ముసలివాళ్ళ వరకుయెందరేడ్చారో. ఒక కొటీశ్వరుడు చస్తే వాళ్ళ పిల్లలు కోర్టు కెందు కెక్కారో, తన కిప్పుడు తెలుసనిపించింది. పై దేశాల డాక్టరుకూ యీ దేశాల డాక్టరుకూ పోల్చటం తప్పని... ఈమన పెద్దపేదదేశంలో ఆశలకు హద్దులుంచుకొని, పేదలపై ఉన్న తపర్గాలవారు కనికరంచూపించకపోతే, దేశమే లేదనిపించింది... తన సొఖ్యమయజీవితం.... ఆ ఘనాలు.. ఆవన్నీ జ్ఞాపకంనీటిబుడగలు. అంతే; శమదమాదులు, కష్టాలు-అన్నీ మనసులో హత్తుకొనిమనిషిని మూసలోపోసినబంగారంలా చేస్తాయి. పురాణాలు శాస్త్రాలు అన్నీ తోటి మానవునిమీద ప్రేమాభిమానాలే చాటాయిగానీ యింకేమీలేదు. ఈ పరమసత్యాన్ని తను గ్రుడ్డివాడై గ్రహించక నిర్ణయుడై బ్రతికానని కువిలిపోతూనే రెప్పవాలాడు.

గడియారం మామూలుగా నే నడుస్తోంది. ఐదుగంటలు
 కొట్టాంటే అలా కళ్ళవృద్ధి దాని వేపి చూస్తున్నాడు. అది
 అయిదు గంటలప్పుడు ఆరు గంటలు ఎందుకు కొట్టకుండా? దీని
 గురించి చాలా సీపు తర్కించుకొన్నాక, యింత సీపూ తను అసంసర
 విషయం గురించి అర్థంలేకండా ఆలోచించానని పరుపు మీసలు చి
 లేబిపోయాడు. ఆ నిమిషంనించీ తెలివి వున్నప్పుడల్లా యేదో ఆలో
 చన వుండనేవుంటోంది. నిద్రలోనూ ఆలోచనలు వున్నాయని తనకు
 రోజూ వచ్చే కలలే చెప్పుతున్నాయి.... గడియారం గంటలు కొట్టోంది.
 అలా రోజులు గడిచిపోతున్నాయి. గడియారంలో తన బతుకూ యే
 గొడవా ఆలోచనా లేకుండా, ఒక తోవలో తిరిగివుంటే బావుండేదనిపిం
 చింది. కాని మళ్ళీ తిప్పుకున్నాడు; అలావుంటే; యింత డబ్బు, గడి
 చేవాడు కాదని, ఈ ఆలోచనలకు తావుండేది కాదని తోచింది. మని
 షికి మెదడుంది- గడియారానికి అదిలేదు — మెదడున్నవాడికి
 సృష్టింపబడిందది - మెదడున్నవాడిని సృష్టించిన వాడెంతవాడో?

ఒక రోజు గదిలో కూర్చుని, భార్య ఫోటో వేపు చూస్తూ వేగం
 చచ్చిపోవటంలో, ఆమె అదృష్ట వంతురానిననుకున్నాడు. చావుగు
 రించి, తలపులు మళ్ళీ తనను కలవరపరచాయి. తోటలోకి వెళ్ళాడు.
 చుట్టూ పచారు చేస్తూవుంటే పచ్చని గరిక కనిపించింది. అది
 ఎందుకు పచ్చగా ఉండాలి? గొడ్డుతిని పుష్టిగా ఉండటానికి. గరిక
 తిన్నగొడ్డు చస్తాయిగానీ గరిక చావకే — చావు — ఎందుకు తనకి
 ఆలోచనలు? రాతనక, పగలనక, విరామంలేకుండా అసంఖ్యా
 కంగా, తనను అంటిపెట్టుకొని, పాడైపోయిన కాలేయం మనిషిని
 అల్లరి పెట్టినట్లుగా చేస్తూన్నాయి. ఇవన్నీ తనిలాకూర్చుని తినటం
 వల్ల వస్తున్నాయని స్వంతంగా ఒక ఆసుప్రతి పెడదామనుకు

న్నాడు. దానికి కఠిన శక్తి లేదనిపించింది. మళ్ళీ డబ్బు జబ్బుల
 గొడవలోవడి తనకు విశ్రాంతి వుండదు—తన ఆరోగ్యం పాడవు
 తుంది....అవును ఆరోగ్యం పాడవుతే.. మనిషి చచ్చిపోతాడు!—
 హడలితాపోడు.

రోజులు-నెలలు గడిచిపోతున్నాయి. తను ఆలోచనల ఊబిలో
 దిగబడిపోయానని-విమోచన మార్గమేమిటని రాత్రిం బళ్ళు ఆలో
 చిస్తూన్నాడు. తను పొందిన సుఖమంతా-ఇప్పుడు పొందుతున్న
 ఆరాటంలో యెన్నో వంతనిపించింది. నరాలన్నీ తోడుకపోతున్నా
 యని-గుండె దడపట్టుకుంటోందని, ఆనుకోకుండానేస్ఫురించింది.
 తను యేం చెయ్యడానికి వెళ్ళినా యెవరో కడ్డు పెట్టన్నట్లనిపిం
 చింది. యెవరో అజ్ఞాతుడైన పోలీసు-తనలోనే దాగొని వున్నాడని
 పించింది. ఇన్నాళ్ళూ లేనిదియిప్పుడే వీడు లాఠీపట్టుకొని బాదాలా?
 ఒక్కొక్కనాడు మనసు వికలమయ్యేది. ఏదో చేసేద్దామని ఉబ
 లాడ పడేవాడు. దానధర్మాలు చేద్దామనుకొంటే—యేంలాభం
 యిప్పుడు?—తీర్థయాత్రలుసేవిద్దా మనుకున్నాడు! యేం లాభం? .
 కష్టపడేవాళ్లకు కొంతడబ్బు పారేద్దాం: యేంలాభం? చేసినపాపా
 లనుయీలంచాలతో తుడిచి పెట్టేద్దా మనుకున్నావా? ఈ ప్రశ్నలు
 తనలో వుండేవేస్తున్నా డెవరో-యెదరగా పిల్లలా నక్కిపోతున్నాడు!

రానురాను తన ఆలోచనలు, భయమీద తప్ప, దేనిమీదా
 కేంద్రీకరించలేక పోతున్నాడు. అంతా బూటకంలా కనిపిస్తోంది.
 బయటకు వెళదామంటే బుద్ధిపుట్టడంలేదు. ఏదోభయం. కొరుడైవు
 చేస్తూంటే మనుషులను తొక్కించి తనూ చచ్చిపోతాడేమోనన్న
 పిరికిపుత్తోంది. ఇల్లుకదలటం మాని వేశాడు. ఒకనాటి సాయం
 కలం మబ్బుగావుంది. సముద్రంమీద వర్షం కుర్రస్తోంది, కండం

తయొత్తుకు కెరటాలులేస్తున్నాయి. చల్లనిగాలివుండివుండి వీస్తోంది. వరండాలో నిల్చుని సముద్రంవేపు చూస్తున్నాడు. ఒక చిన్న వడవ వర్షంవల్ల కెరటాల్లో చిక్కుకొని తిరగబడిపోతూన్నట్లనిపించింది... తనే ఆ వడవమీద వున్నట్లు-ఆ లోతునీట్లో పడి గిజగిజ గింజుకపోతూన్నట్లయి -కాళ్ళు-శరీరం-గజగజలాడిపోతోంది.... మునిగిపోతున్నవాడు చేతులెత్తి "తండ్రీరక్షించు-రక్షించు," అని అరచి గగ్గోలు పెట్టినట్లనిపించింది... హృదయం కంపించిపోతూంది... తను మనసులోనే చేతులెత్తుకున్నాడు. గట్టిగా యీ మఱునే మనసులో అనుకొన్నాడు: కొంత సేపటికిగాని తను యిడంతా వూహించుకొన్నాననే జ్ఞానంవాలేదు. తనకు యిదివరకు యిలాంటి అనుభూతి యెప్పుడూ రాలేదు. కష్టంలో వుండేవాడి రిస్కీతి యెలా వుంటుందో తనికప్పుడు అర్థం అయ్యింది. ఇలాకష్టంలో వున్నవాళ్ళు రక్షించమని తనదగ్గరకెంద రొచ్చారో? అలాంటివాళ్ల దగ్గర తను బేరాలాడాడు? డబ్బుకక్కనిది మందివ్వలేదు! తనవంటి నిర్దయుడి కెందుకొంత గొప్పకళ దేవుడిచ్చాడనిపించింది. ఒక దమ్మిడి పుచ్చుకోకుండా, యేరాతిమీదె నా వాళ్ళని రక్షించడానికి వరిగె త్తవలసింది! ఇదే తలచుకొని చతికిలబడ్డాడు. తలుచుకొన్న కొద్దీ సుండె ద్రవించుకపోతూంటే లోనించిపోలీసు లారీతో తెగబాదు తున్నాడు. చేయెత్తి "తండ్రీ! రక్షించు రక్షించు" మనటానికి తనకు అర్థతలేదనిపించింది. దేవుని పేరెత్తాలనుకున్నా యెత్తలేక పరుపు మీదపడ్డాడు. ఒక్కంతా వుబ్బిపోతున్నట్లు.... అంతలోనే యేదో భయం చిరాకు...జాలి... యేడుపు కూడా వచ్చినట్లయింది.

చాలాసేపటికి గాని మనసు మళ్ళీ యధాస్థానంకురాలేదు.

వచ్చాక గదిలో అటూయిటూ, కొద్దిగా పచారు చేస్తూవుంటే, యెదరగా అద్దంలో ముఖం కనిపించింది. మెర్కూరీలై టుగదిలో వెలుగుతూంది. బయట ముసురు చీకటిలో ప్రారంభమైంది. ఒకటే ఘంకారం.... ఎక్కడో పొదచాటున వున్న ముదుసలి నక్క తడిసిపోయి— చలికి వణుకుతూ అరుస్తున్నట్లు నిపించింది. అరుపు విని తన, గురించి ఆలోచించిటం మొదలు పెట్టాడు.... నక్క-జిత్తులమారి... అందులో ముసలి నక్క.... తన పరిస్థితి అలానే వుందనుకున్నా తరవాత అలా పోల్చుకోవటం దేనికనిపించింది.

అద్దం దగ్గరగా వెళ్ళాడు. ఇన్నాళ్ళనుంచీ వున్న అద్దమే ఇదివరకెన్నో సార్లు యీ అద్దంలో ముఖం చూసుకొని తృప్తిపొందాడు. ఇప్పుడు-ఆ ముఖం.... ముఖంలో కళ్ళు.... పెదాలు.... చెవులు.... షీ పం.... ఆస్నీ శుష్కించినట్లు- గబుక్కున తనెంత చిక్కిపోయాననుకున్నాడు. — అక్కడనుంచి కదిలితా.... తను ఆలోచన అతోనే యెండిపోయానని — తనెందుకాలోచించాలని అనుకుంటూనే కుర్చీమీద కూర్చున్నాడు. హారున వర్షం.... ఉండి వుండి గాలి రివట వేస్తోంది ... చలి వేస్తున్నట్లు— ఎదో కప్పుకోవాలని పించింది నౌకరుని పిలవాలనుకుని లేచి వీధితలపులు బిడాయి-చి వస్తూనే, మళ్ళీ అద్దంలో ముఖం చూడాలనిపించింది. వెళ్ళాడు.... ఈసారి ముఖమే కాదు... వక్షం.... చేతులు.... వ్రేళ్ళు.... వ్రేళ్ళ చివరలు కూడా... అద్దంలో చూసుకొన్నాడు.... చేతులు వ్రేళ్ళు తనెందుకు అద్దంలో చూసుకోవాలి:..... ఆ చర్మం.... అంటి పెట్టుకొన్న మాంసం.... మాంసం మధ్య యెముకలు అద్దంలో చూస్తుండగానే, తన ముఖం.... శరీరం అంతా ఆస్థివంజంలా ఆగుపించింది.... ఇది

వరకు యిలాంటి యెముకలను తాకి, రిపేరు కూడా చేశాడు. ఇప్పుడు చూస్తుంటే కెప్పున కేక వేద్దామన్నంత భయం వేసింది ...

ఆ గదిలో వుండలేక యింకో గదిలోకి వెళ్ళిపోయి, సోఫా మీద చతికిలబడ్డాడు. తనెంతగా చిక్కిపోయాడు. బలంలేనిది తన బ్రతుకేమిటి?.... ఈ ఆస్తి పాస్టులన్నిటినీ విడిచిపెట్టాలా?— అంతా యెముకల మయం.... వీటి తాలూకు అంత్యం: ఈ విషయాలు తలచుకోకుండా వుండాలని ప్రయత్నించాడు. ప్రయత్నించినకొలది వీటి విషయాలే తలుపు కొస్తున్నాయి. ఆరాత్రి భోజనంమీద కూడా లేదు.... ఎక్కడ కక్కడే ఆ ముఖం.... ఆ ఆస్తిపంజరం అగుపిస్తోంది చెయ్యి చూసుకొంటే రక్తమాంసాలు లేనట్లు... అలా పరుపుమీద వాలుతూంటే ఒక ఆస్తిపంజరం కదులుతూ పరుపుమీద పడినట్లునిపిస్తోంది. తను యిదివరకు మెడికల్ కాలేజీలో చూసిన ఆస్తిపంజరాలన్నీ కదులుతున్నట్లు— కదులుతూనే తనవేపు వస్తున్నట్లు.... తను పిచ్చివాడుగా మారుతున్నట్లు అనుమానం, భయం వేసింది. యెడ తెగని ఆలోచనలతో భయం వేస్తుంటే— నొకరుని, తన గదిలోనే పడుకోమన్నాడు. చూబడింది మొదలు వాడివి ఒకటే నిద్ర. చాలాసేపు గింజుకుంటున్నాడు. తనిప్పుడు చచ్చిపోతున్నా నేమో అనిపించింది. ఈ తలపులతో ఒళ్ళు కంపించిపోయింది. లేచాడు.

వర్షం వెలిసింది. అంధకారంలో చుక్కల మిసమిస వెలుగులో చెట్టు భూతాల్లా అగుపించాయి. తను చచ్చి భూతమవుతాడేమో ననిపించి— కిటికీ దగ్గర నిల్చోడానికి భయం వేసింది— నిద్రపోదామని ప్రయత్నించాడు.,. అద్దం!- కాళ్ళ పీకు-రెండు మైళ్ళు యెకాయెకి పరిగెత్తినంత ఆయాసం వచ్చింది... వేడెక్కిన తలను నీటితో తడిపాడు. ఎంతో సేపటికిగాని నిద్రరాలేదు.... లేచే

సరికి వచ్చిన కలలు సరిగా జ్ఞాపకంలేవు-అద్దం కలలో రావటంవల్ల జ్ఞాపకం చేసుకోడానికి ప్రయత్నించాడు. నిజంగా తనకు కలలో అద్దం కనిపించింది-కను అద్దం అద్దంముందు నిల్చున్నాడు. తల అగపడలేదుకదూ ?....ఉత్తి మొండెం! నిజంగానే! అమ్మో అనుకున్నాడు. కాదు అలా అగపడలేదు... అగపడిందేమో? పాడు కల...పీడకల...తనింకెంత కాలమో బ్రతకడు! తను చచ్చిపో తాడా? నిజంగానే?...యింత వేగంగానే!....."చచ్చిపోను చచ్చిపోడానికి వీల్లేదు" అని అనుకోబోయాడు..అద్దం! అమ్మో అద్దం! ఈసారి నిమిష నిమిషానికి పిరికితనం బలిసిపోతూంది. ఇంకే ఆలోచనకీ మనసులో తావులేదు...ఒక్కటి! చావు...చావు..! నిమిషాలన్నీ కూడుకుని గంటలయ్యా యి. మనిషి కంపించి పోతున్నాడు... గంటలన్నీ కూడి రోజయ్యింది. మళ్ళీ చీకటి...భయం.. నిద్దర పూర్తిగా తనను విడిచి పెట్టింది —నిద్రలేని రాత్రులు అంతు లేని ఆవేదనతో గడిచిపోయాయి....కొలవబానికి అందని ఆవేదన బాధ!....పచ్చని ప్రకృతి యెండిపోతూంది! రక్తం గడ్డకట్టుక పోతూంది....ఆలోచనలతో తల పగిలి మెదడు చెల్లా చెదరయి పోతూంది....! అస్థిపంజరం యిదివరలా యింటిలోనైనా తిరగబా సరికి భయపడి మంచంపట్టింది!

బెలిగ్రాం అందుకున్న కొడుకూ కోడలూ వచ్చారు తనంత వాడు—తన కంటేగొప్ప డాక్టరు—చూడగానే "యింతగా చిక్కి పోయేవరకూ కబురుచేశావు కాదేం నాన్నా" అంటే ఆ మాటల్లోనే తన రాతవుందని తోస్తోంది. మాబాడటానికి శక్తిరాలేదు. ఏవోమందు లక్షిషయం కొడుకు ప్రయత్నిస్తుంటే—ఆ మందులు తనకు పని చెయ్యవని తోస్తోంది. మందులు వద్దని చెప్పబానికి సిగ్గుపడ్డాడు.

తన మనోవ్యధ కొడుకుకి ప్రాకకూడదని తన పుద్దేశం! దగ్గరవుండి అన్ని సమస్యలు కొడుకు, కోడలు చేస్తున్నారు. మనోవ్యధ గట్టిమనిషిని కూడా చంపుతుందని తనకు తెలుసు. చావుభయం- ఆ ఆలోచనలతో పాటు యీ యిచ్చే మందులమీద ఆలోచనలు కూడా తోడై నయ్. తను డాక్టరెందుకయ్యానని విసుగ్గున్నాడు. తనకు తెలుసు కాబట్టి యే మందుమీద నమ్మకం కలగడంలేదు.

తన జబ్బుకు మందులేదని యేనా డో తెలుసుకున్నాడు. తన ఒకే ఒక కొడుకు కోడలు దగ్గర వున్నారని కొద్దిగా తృప్తిపించి తనపరిస్థితి యేమీ మారలేదు. తను యేదో మనోవికాసం కలిగించనుకున్నాక దానధర్మాలు చెయ్యటానికి యేదో సాకుపెట్టి తగ్గిపోయాడు. తన చేతులు పుచ్చుకోవటమే గాని యిచ్చి యెరగవు. — అదీ బ్రతుకేనా? — ఇలాంటి తలపులలో బాధపడి పరిస్థితిని మరి అధ్యాన్నంగా చేసింది.

ఆవేశ ఆదివారం—రాత్రి పడకొండు గంటలు దాటి అయిదు నిమిషాలయింది—గడియారం వైపు చూశాడు. అది ఆగిపోతూందనిపించింది. “కీ” యిమ్మని కొడుకుతో చెప్పాలనుకున్నాడు. అంతా గాఢంగా నిద్రపోతున్నారు. రక్తపోటు వచ్చిందని అనుమాన పడసాగాడు. కొడుకుని లేపాలని, మళ్ళీలేపినా ఆ పరిస్థితిలో ఆతను చేసేదేమీలేదని.... ఆలోచనలు లేకండా కాస్పిపుపుం దామని ప్రయత్నించాడు కానీ ఆ కొడుకుగురించే ఆలోచించసాగాడు. తన కొడుకు-ఒకే ఒకకొడుకు మళ్ళీ యేదో మైకం కమ్మినట్లయింది-కళ్ళలో నీరు చిమ్ముతున్నట్లు ఆ నీరు మెల్లమెల్లగా కారుతున్నట్లు భ్రమపడ్డాడు “నా కొడుకు....నాబాబు-నాలానే అన్యాయం

యార్జనతో పెంచబడ్డాడు - పెద్దవాడయ్యాడు - పెద్ద డాక్టరయ్యాడు -
 నాలానే దోచేస్తున్నాడు - చివరికి నా గతేపట్టుంది - నా కంటి యెన్ని
 రెట్లు హెచ్చుగా బాధపట్టాడో? అయ్యో తండ్రీ! నా ఒక్క గాని
 ఒక్క కొడుకు నాలాంటి హీనమైన చావేచావాలా?" కళ్ళంటి యీసారి
 నీజంగా నీరువచ్చింది. ఆ బెడ్లెట్లు లేత వెలుగులో మళ్ళీమళ్ళీ
 కొడుకువై పు చూశాడు - తనిం కెంత సేసో బ్రతకడు - "ఈ నిముషాల్లో
 నై నా నా ముద్దు తండ్రీవై పు చూస్తాను" - చూస్తున్నాడు. ఆ
 వెలుగు లానే తనలో మైకం కమ్మి వేస్తోంది! తను చచ్చిపోతున్నాడు
 - నీజంగా చచ్చిపోతున్నాడు. "భగవంతుడా!" అని తల్పడానికి
 తను వెనుదీయలేదు పురుగులుపడి చచ్చినవాళ్ళబాధ, తను యీ
 కొద్దినెలల్లో పడ్డ బాధతో పోలిస్తే యేమికాదు. తనలా పురుగులుపడి
 చచ్చిపోయింటే చాలా అదృష్టవంతుడనిపించింది. ఈ ఆలోచన
 లతో మళ్ళీ భయంవేసింది. చనిపోయేముందు మనిషి చేసే
 పాపాలు ప్రత్యక్ష మౌతాయట - కళ్ళు మూతలు పడిపోతున్నా -
 చెవులు ఖంఠమంటున్నాయి. అన్యాయ మెరుగని పాపడు -
 "నువ్వే నన్ను చంపేశావ్" అంటున్నాడు. అరుస్తున్నాడు. డాక్టరు
 బెదిరిపోయాడు. ఆపక్కనే ఒకపకా నవ్వుతున్నాడో పిచ్చివాడు.
 నవ్వుతూనే గొల్లుమని యేడుస్తూ "నా కొడుకుని చంపేసావ్! నువ్వే!
 నువ్వే" కన్నీరు ధారగా డాక్టరు కళ్ళలోంచి ప్రవహిస్తోంది,
 యింకా యిలా ఒకరు కాదు యిద్దరు కాదు.... వందలకొలది బాధ
 పడేవాళ్ళు. ఆర్తనాదాలు.... వెక్కిరింపులు వికటాట్టహాసాలు,
 డాక్టరు చెవులు బ్రద్దలై పోయాయి - కళ్ళు పేలిపోయాయి....
 కెవ్వన కేకవేశాడు! తండ్రీచే కొట్టబడిన అల్లరి పిల్లాడిలా -

తొమ్మిది నెలల నివాసమైన నరక కూపంనించి, వెలుగులోపడ్డ బిడ్డ అరుపువలె వుందది!

తెల్లవారిపోయింది—తెలివి వచ్చేసరికి-తను యింకో ప్రదేశంలో వున్నానని....చుట్టూ వున్న డాక్టర్లు నర్సులవేపు చూసి పోల్చుకున్నాడు. మాటాడటానికి కదలటానికి శక్తి లేదు....ఎదరగా వున్న కొడుకుతోనైనా మాటాడాలని ఆసక్తి కలగలేదు-

బ్రహ్మాండమైన నీరసంతో వున్నా మనసు ఆలోచించగలిగే పరిస్థితిలో వుంది. ఎదురుగావున్న స్పెషల్ వారు కిటికీగుండా దూరానున్న పచ్చని చెట్ల కొండలు అగుపించాయి. పక్షులు యెగురుతున్నాయి. పశువులకొపరి వేణువు నూదుతూంటే-మేస్తున్న పశువులు తల లూపుతున్నట్లు-అంతా మనోహరంగా వూహించుకోసాగాడు. గోమాత తలపుతో తన తల్లి తలపుకొచ్చింది....“నన్ను కనేటప్పుడు మా అమ్మ-అంత బాధ నొప్పులూ మంచి కోసం పడింది. నేను జీవితంలో బాధపడలేదు....అంచేత మంచి చెయ్యలేకపోయాను. ఈ ప్రపంచంలో యే సుఖంకోసం అంతగా ప్రాకులాటపడి, అనుభవించానో అది సుఖమే కాదు-డబ్బువల్ల సుఖం రాదు-మనిషి తనతోడి మానవులయెడ కనీసపు బాధ్యతలు సక్రమంగా నిర్వర్తించడంవల్లనే, వస్తుందని తెలుసుకోలేకపోయాను-మనిషికి మనుష్యులే ధర్మం!”

డాక్టరు అందరి వేపూ చూస్తున్నాడు. తనకంటే ఆమనుషులందరో ఆ గుంపులో వున్నారని తెలిసినా- అందరూ మంచి మనుష్యులుగా అగుపిస్తున్నారు. వాళ్ళంతా యీ భూమాత బిడ్డలు-తోడి సోదరులు!- తనింకొక జన్మ యెత్తినట్లనిపించింది.

కొద్ది నిమిషాలలో నీరసం మరి బాగా కమ్ముతుండటంవల్ల కళ్ళు మూసాడు. చూస్తూనే ఒక్కసారి తనగురించి తలచుకోకండా పుండ లేక పోయాడు. యీ భూమిమీద పుట్టాడు-భూమి యిచ్చిన ఆహారపదార్థాలతో పెరిగాడు- ఆమె యిచ్చిన మందు మాకులతో యెందరి జబ్బులనో డబ్బు తిని బాగుచేసేడు. యిప్పుడు ఆమె దగ్గరకు చెడ్డబిడ్డడుగా వెళ్ళాలి? “నా తల్లి కెంత కనికరం!” అను కున్నాడు. “నన్ను మంచి బిడ్డడిలానే తనలో కలుపుకుంటుంది” “నా తల్లి!-నా బంగారు తల్లి!- నన్ను క్షమించమ్మా! నే నెంత కృతఘ్నుణ్ణి? నాతో యిప్పుడు తీసుకపోయే దేముంది? ఈ ఇలా తలంలో యెందరో నన్ను తల్చుకొని అసహ్యించుకొనే అపకీర్తి అట్టి పెట్టి వెళ్ళిపోతున్నానా. నాయీ ఎడితెగని దాహాన్ని నివ్వే నమ్మా తీర్చే గంగా జలానివి! అమ్మా! నన్ను క్షమించవూ!- క్షమించవా తల్లి! నీ పాదాలమీదపడి మ్రొక్కుతాను- తల బాదు కుంటాను- హాయిగా నీలో కలిసిపోతాను.”

ఎంతో ప్రయత్నంమీద మంచంమీదనుంచి జారుతూంటే- చుట్టూ వున్న వాళ్ళు ఆపేశారు. గుంజాటన పడుతూ ఆ మిగిలి వున్న ఆఖరుశక్తితో గట్టిగా ఒక్క అరుపు అరచాడు” నా తల్లి పాదాలను ముద్దు పెట్టుకోనివ్వరూ?”

తలవేపు నిల్చొన్న కన్న కొడుకు కళ్ళలోంచి రాలిన రెండో రెండు బిందువులు ఆలోచనలో విరమించిన ఆ తల ప్రక్కనే తల గడమీద పడి యింకిపోయాయి!



(1954 - సెప్టెంబరు - భారతి)